



இராபர்ட் கிரீன் இங்கர்சாலும் வேதாத்திரி மகரிசியும்.

அருள்நிதி மன்னார்குடி பானுகுமார்

www.banukumar.in

**இராபர்ட் கிரீன் இங்கர்சாலும்
வேதாத்திரி மகரிசியும்.**

அருள்நிதி மன்னார்குடி பானுகுமார்

இந்த உலகம் கண்ட பகுத்தறிவு மேதைகள் பலர் மேற்கிலும், கிழக்கிலும் தோன்றினார்கள்.

கிழக்கு வானில், இந்திய மண்ணில் தோன்றிய வெளிச்சம் **வேதாத்திரி மகரிசியைப்** போல், மேற்கில் தோன்றிய மேதை **இங்கர்சால்**.

பத்தோன்பதாம் நூற்றாண்டில் தோன்றியவர் **இராபர்ட் கிரீன்** இங்கர்சால். இருபதாம் நூற்றாண்டில் தோன்றியவர் **வேதாத்திரி மகரிசி**.

இங்கர்சால் அமெரிக்காவில் 1833 ஆம் ஆண்டு பிறந்தார். 1899 ஆண்டு வரை 66 ஆண்டுகள் வாழ்தார்.

வேதாத்திரி மகரிசி- இந்தியாவில் தமிழகத்தில்- 1911 ஆம் ஆண்டு அவதரித்தார். 2006 ஆம் ஆண்டு வரை 96 ஆண்டுகள் வரை வாழ்ந்தார்.

இங்கர்சால் தந்தை - ஜான் ஒரு கிறித்தவ சபை போதகராவார். தமது தந்தையின் ஐந்து குழந்தைகளில் இவர் இளையவர்.

வேதாத்திரி மகரிசி ஏழை நெசவாளியின் மகனாகப் பிறந்தவர்.

சிறுவயதிலிருந்தே கூரிய சிந்தனைத்திறன் பெற்றவர்களாக இங்கர்சாலும் வேதாத்திரி மகரிசியும் திகழ்ந்தார்கள்.

இங்கர்சால் உயர் கல்விக்குப் பின் சட்டப்படிப்பை பயின்றார்.

அமெரிக்க உள்நாட்டுப்போரின் போது படைத்தளபதியாக பணியாற்றினார். போர் முடிந்ததும் அரசியலில் நுழைந்தார்.

வேதாத்திரி மகரிசி மூன்றாம் வகுப்பு வரை படித்தார். நெசவுத் தொழிலில் பணியாற்றி- வறுமையில் வாழ்ந்தார். பின்பு அதே நெசவுத் தொழிலில் உயர்ந்த நிலையை அடைந்தார்.

ஞானம் பெற்று...உலக சமுதாய சேவா சங்கத்தைத் தொடங்கினார். மனவளக்கலை மூலம் சமுதாயத்தில் ஒரு மாபெரும் புரட்சியை ஏற்படுத்தினார்.

ஆனால்- ஒரு வேறுபாடு -- வேதாத்திரியார் தேர்தல், போட்டி என்று தேர்தல் களத்தில் இறங்காமல் தொண்டாற்றி மறைந்தார். இங்கர்சால் வாழ்க்கை தேர்தல் களத்தில் தொடங்கி விரிகிறது.

அறியாமையில் முழுகி அவதிப்படும் உலகத்திற்கு அறிவியல் வாதத்தை உருவாக்கித்தர ---- மூட நம்பிக்கைகளில் இருந்து மனித இனம் விடுதலை பெற்று முன்னேறே -- இங்கர்சாலும் வேதாத்திரி மகரிசியும் உழைத்தார்கள்.

இங்கர்சாலும் வேதாத்திரி மகரிசியும் மத உலகை ஆட்டிப் படைத்த பெயர்கள். சமுதாயத்திலும் ஆன்மீகத்திலும் மூட நம்பிக்கைகளை வேரறுத்தவர்கள். சமுதாயத்தில் ஒரு புரட்சியை ஏற்படுத்தியவர்கள்.

இங்கர்சால் பல புத்தகங்களை எழுதினார். எழுதிய புத்தகங்கள் முக்கியமானவை.

1. நம்மை மேம்படுத்தும் எண்ணங்கள்
2. பேய் பூதம் பிசாசு அல்லது ஆவிகள்
3. நான் நாத்திகவாதி ஆனதேன்
4. கடவுள்
5. இரண்டு வழிகள்
6. மதம் என்றால் என்ன
7. வால்டையரின் வாழ்க்கை சரிதம்¹

வேதாத்திரி மகரிசி சுமார் 2000 க்கும் மேற்பட்ட கவிதைகளையும் 75 க்கும் மேற்பட்ட நூல்களையும் தந்துள்ளார்.

அமெரிக்காவில் பத்தொன்பதாம் நூற்றாண்டில் கிறித்துவ மதத்தின் மூடநம்பிக்கைகளை எதிர்த்து- நாற்பது ஆண்டு காலம் தீவிர எதிர்ப்புக்கிடையே இங்கர்சால் பிரச்சாரம் செய்து வந்தார்

இராபர்ட் கிரீன் இங்கர்சால் பகுத்தறிவு ஏன் எனச் சிந்தித்தவர்.
பகுத்தறிவின் பிதா என்று அழைக்கப்படுகிறார்.

இங்கர்சால் மத உலகை ஆட்டிப் படைத்த பெயர். கிறித்துவ உலகம்
இவர் பெயரைக் கேட்டால் நடு நடுங்கும்.

இவ்வளவுக்கும் இவர் தந்தையார் ஒரு பாதிரியார்தான். தன்
மகனையும் பாதிரியாராக ஆக்கத்தான் விரும்பினார் - அதுதான்
ஆபத்தாக முடிந்தது.

பாதிரியார் என்றால் -- தந்தையார் பாதிரி - மகனும் பாதிரி என்ற
பாரம்பரியப் பயணத்தில்--- கண்முடித்தனமாகப் பாதிரியாக
விரும்பவில்லை! பைபிளை அக்குவேர் ஆணிவேராகப் படித்தார்.
சுவிசேஷங்களைச் சுத்தமாகக் கற்றறித்தார்.

வெறும் நம்பிக்கை என்னும் முரட்டுக் குதிரை சவாரியில் அவர்
பயணிக்க வில்லை;

படித்தவற்றை தமது நியாயமான பகுத்தறிவுத் தராசில் எடை
போட்டுப் பார்த்தபோது, அவை தாக்குப் பிடித்து நிற்க முடியவில்லை!

பைபிள்பற்றி விமர்சித்தார். சுவிசேஷங்களைப் பற்றி வினாக்களை
எழுப்பினார்.

சம்பாதித்தவற்றை ஏழை - எளிய மக்களுக்குச் செலவிட்டார்.

அவர் மேடைப் பேச்சு அமெரிக்க மக்களைச் சுண்டி இழுத்தது.

- "ஏழையாக இருப்பவன் இன்பம் அடைவான். உன்னிடம் உள்ளதைப்
பிறர் எடுத்துக் கொள்ள- இன்பமாக அனுமதி கொடு! ஆனால்
பிறரிடமிருந்து எதையும் பெற்றுக் கொள்ளாதே! உணவில்லை என்று
வருந்தாதே! ஏனெனில் மேல் உலகில் உனக்கு உணவு கிடைக்கும்!"
என்னும் பாதிரிகளின் வார்த்தைகளில் ஏமாறாதீர்- மயங்காதீர்- என்று
எடுப்பான குரலில் எழுச்சிமிகு சொற்பொழிவுகளை நாடெங்கும்
நிகழ்த்திய நாத்திகப் பேரறிஞர் இங்கர்சால்! அவர் உரையைப் பணம்
கொடுத்துக் கேட்க மக்கள் மொய்த்தனர்.

66 ஆண்டுகளே வாழ்ந்தார் எனினும் அவரின் அறிவு அலைகள் கால வெள்ளத்தைத் தாண்டி எதிரொலித்துக் கொண்டுள்ளன

இங்கர்சாலின் கடவுள் மறுப்பு

கடவுளே இவ்வுலகைப் படைத்தார், சில விதிகளை வகுத்தார், மனிதர்களைப் பலகீனமானவர்களாகவும், அறியாமையில் உழல்பவராகவும் விட்டுவிட்டார் என்பன போன்ற சிந்தனைகளை மறுத்தார்.

மனிதர்கள் இவ்வுலகில் துன்பப்பட்டாலும், மறுஉலகில் இன்பம் பெறுவர் எனும் நம்பிக்கையையும், துன்பம் மனிதனை தூய்மையாக்கும் போன்ற கோட்பாடுகளை கடுமையாக எதிர்த்தார்.

இங்கர்சால் கடவுள் மறுப்பு பற்றி கடுமையாகச் சாடுவார். வேதாத்திரியோ கடவுள் என்பது ஒரு சக்தி என்று அமைதியாக எடுத்துரைப்பார்.

”உருவங்கள் கோடான கோடியாய், அவை

உள்ளும் புறமும் அருபமாய்,

ஊடுருவி நிறைந்தியங்கும் ஒருசக்தி.

உயிராகும், இயற்கையாகும், கடவுளாகும்.” (மா.ம. பக்.8)

இங்கர்சாலின் பங்களிப்புகள்

மானுட அன்பே உலகிலேயே தலைசிறந்த நெறி என்றார். இறைநம்பிக்கை, போதனை, செபம் இவற்றைவிட மனிதர்களை அன்பு செய்வதே உயர்ந்தது என வாதிட்டார்.

கடவுளை அன்பு செய்வதைவிட மனிதனை அன்பு செய்வதே முக்கியம் என்றார். மனித குலத்தின் மகிழ்ச்சியே நமது நோக்கம்.

அதனை நாம் வாழும் இக்காலத்திலேயே முழுமையாக அடைந்துவிட முடியாது, ஆனால் நமது உழைப்பினால் அம்மகிழ்ச்சியை

ஓரளவிற்கேனும் மனிதகுலத்திற்கு தரமுடியும் என்று வாதிட்ட இங்கர்சால் அதற்காக தன் வாழ்நாள் முழுவதும் அர்பணித்தார்.

இராபர்ட் கிரீன் இங்கர்சால் வாழ்க்கை வரலாறு.(August 11, 1833 – July 21, 1899)

இராபர்ட் கிரீன் இங்கர்சால் (Robert G. Ingersoll) 1833 ம் ஆண்டு , ஆகஸ்டு 11ம் தேதி அமெரிக்காவின் [நியூயார்க்](#) மகானத்திலுள்ள டிரத்தன் என்ற சிறிய நகரத்தில் பிறந்தார்.

சிறுவயதிலிருந்தே கூரிய சிந்தனைத்திறன் பெற்றவராக திகழ்ந்தார். உயர்கல்விக்குப் பின் சட்டப்படிப்பை பயின்றார்.

அமெரிக்க உள்நாட்டுப்போரின் போது படைத்தளபதியாக பணியாற்றினார். போர் முடிந்ததும் அரசியலில் நுழைந்தார்.

தந்தையாரின் வேத நூலான பைபிள் -- மகனின் பாடபுத்தகமாக சிறுவயதில் விளங்கியது!

ஆனால் மத நூல்களைப் படித்ததனால் இளமையிலேயே இங்கர்சால் பிஞ்சு உள்ளத்தில்-- கிறித்தவ மதக் கொள்கைகளில் அவநம்பிக்கை ஏற்படத் தொடங்கியது!

இங்கர்சால் மத நம்பிக்கை அற்ற முறையில் பேசி வருவதைக் கேட்டு அவர் தந்தையார் ஜான் கவலை அடைந்தார்.

மகனை- அறியாமை இருள் கவ்விக் கொண்டிருப்பதாக எண்ணி இருந்த ஜான்-- நாளடைவில் இங்கர் சாலின் பகுத்தறிவுக் கருத்துக்களைக் கேட்கக் கேட்க-- தான் தான் மூட நம்பிக்கை எனும் இருளில் தத் தளிப்பதாக உணரத் தொடங்கினார்.

வாழ்க்கையின் இறுதி நாட்களில் ஜான் ஒரு புது மனிதராகத் தன் மகனால் மாற்றப் பட்டுவிட்டார்!

ஆம். மரணப் படுக்கையிலிருந்த ஜான் - கண்ணீர் வழிய நின்றிருந்த தம் மகனை- அருகே வரும்படி அழைத்தார். கண்களைத் துடைத்துக் கொண்ட இங்கர்சால் பக்கத்தில் வந்து நின்றார்.

காலம் முழுவதும் மதத்திற்காகவே உழைத்த உத்தமர். தம் உயிர் கேட்டுக் கொண்டே பிரிய, படிக்கச் சொன்னார். புனித வேத நூலை அல்ல! சாக்ரடீசின் மரணத்தைக் குறித்து, பிளேட்டோ எழுதிய உணர்ச்சி ஓவியத்தை.

இங்கர்சால்- தன் இளமைக் காலத்தில்- இலினாய்ஸ் மாநிலத்தில் மவுண்ட் வெர்னான் என்ற ஊரிலும்- பின்னர் மெட்ரோபோலிஸ் என்ற ஊரிலும் ஆசிரியராக வேலை பார்த்தார்.

அவர் தங்கியிருந்த வீட்டில்- சில மத போதகர்களும் தங்கியிருந்தனர். ஒரு நாள் மத போதகர்கள் ஞானஸ்நானம் பற்றி உங்கள் கருத்து என்ன? என்று கேட்டார்கள்.

ஞான ஸ்நானத்தை விட, சோப்புக் குளியல் நல்லதென்பதே என் கருத்து என்று இங்கர்சால் கூறினார்.

மதவெறியர்கள் இங்கர்சாலை ஒரு நாத்திகர் என்று ஊர் முழுதும் பிரச்சாரம் செய்தனர். பாடசாலை அதிகாரிகள் இங்கர்சாலை உடனே ஆசிரியர் வேலையில் இருந்து நீக்கிவிட்டனர்.

ஆசிரியர் வேலையிலிருந்து நீக்கப்பட்டதும் இங்கர்சால் சட்டப்படிப்பு படித்து வழக்குரைஞர் ஆனார்.

வழக்குரைஞர் ஆன சில ஆண்டுகளிலேயே தன் அறிவாற்றலாலும், உழைப்பாலும் இலினாய்ஸ் மாநில அரசின் தலைமை வழக்கறிஞராக (அட்வகேட் ஜெனரல்) நியமிக்கப்பட்டார்.

1878 இல் அவர் தன் குடும்பத்தை தலைநகர் வாஷிங்டனுக்கு மாற்றிவிட்டார்.

வாஷிங்டனில் ஏழு ஆண்டுகள் வாழ்ந்த பிறகு 1885 இல் தன் குடும்பத்தை நியூயார்க்குக்கு மாற்றிவிட்டார்..

சிறந்த சொற்பொழிவாளராக விளங்கிய இங்கர்சால், அமெரிக்காவில், கிறித்தவ மதவெறியர்களிடம் இருந்து தீவிர எதிர்ப்பைச் சந்திக்க வேண்டி இருந்தது.

”முட்டாளே! நாளை முதல் நீ மேடை ஏறினால், உன் தலை அடலாண்டிக் பெருங்கடலில் மிதக்கும்.

மதத்தை நீ கண்டித்துப் பேசினால் உன் வீட்டிற்குத் தீ வைத்து உன் னையும் உன் குடும்பத்தையும் சாம்பலாக்கி விடுவோம்.”

கிறித்துவ மதவெறியர்களின் எதிர்ப்பைத் துச்சமாக மதித்து அமெரிக்காவில் சிறிய பெரிய நகரங்களில், பட்டி தொட்டிகளில் அவரது பகுத்தறிவுப் பிரச்சாரம் தங்கு தடையின்றி நடந்தது.

இங்கர்சால் கொள்கைப் பிடிப்பின் காரணமாகவும், நேர்மையினாலும், திறமையினாலும் இல்லியான்சு மகானத்தின் ஆளுனராகும் வாய்ப்பினைப் பெற்றார்.

அப்போது அரசியல் தலைவர்களின் பிரதிநிதிகள் இங்கர்சாலை சந்தித்து தங்கள் சமயம் சார்ந்த விமர்சனங்களைத் திரும்பப் பெற்றால் மட்டுமே தங்கள் பெயரை ஆளுநர் பதவிக்கு பரிந்துரைப்போம் என்றனர். அதற்கு அவர் மறுத்துவிட்டதால் ஆளுநர் பதவி அவரை விட்டு சென்றது.

1864 ஆம் ஆண்டு ஆப்ரகாம் லிங்கனின் குடியரசுக் கட்சி சார்பில் இலினாய்ஸ் மாநில ஆளுநர் பதவிக்குப் போட்டியிட்டார்.

ஜனநாயகக் கட்சியில் இருந்த மத வெறியர்கள் இங்கர்சால் ஒரு தீவிர நாத்திகர்; அவருக்கு வாக்களிக்காதீர் என்று மாநிலம் முழுதும் பிரச்சாரம் செய்து அவரைத் தேர்தலில் தோற்கடித்தனர்.

பிறகு அவர் அரசியலில் இருந்து விலகி தன் கடைசி முப்பது ஆண்டுகளில் பகுத்தறிவுப் பிரச்சாரத்தில் தீவிரமாக ஈடுபட்டார்.



கிரேக்க மொழிக்கு சாக்ரடீஸ் என்ன செய்தாரோ, தமிழ் மொழிக்கு வேதாத்திரி என்ன செய்தாரோ, அதையே ஆங்கிலத்திற்கு இங்கர்சால் செய்தார்.

இங்கர்சால் தான் இயற்கை எய்திய 1899 ஜூலை 20 வரை சுமார் நாற்பது ஆண்டு காலம் பகுத்தறிவுப்

பிரச்சாரம் செய்தார்.

வேதாந்தச் சிங்கமான சுவாமி விவேகானந்தர் அமெரிக்கப் பயணத்தில் இருந்தபோது, இங்கர்சால் அவரைச் சந்தித்து ஆதரவு தெரிவித்தார்.

தள்ளாடும் முதுமை வயது என்றாலும் இவர் தமது பொது நலப் பணியை _ அறிவியல் பிரச்சாரப் பணியைக் கைவிடவில்லை..

அதிக அயர்வு ஏற்பட்டால் ஓய்வு கொள்ளவும், தனது குடும்பத்தினரைக் காணவும் மட்டும் அவ்வப்போது வால்ஸ்டன் மாளிகைக்கு வருவாராம்.

பகுத்தறிவுப் பிரச்சாரத்தை ஓய்வு ஒழிச்சலின்றித்தான் நடத்தினார். இடைவிடாது ஒலி பெருக்கி முன் நின்றதால் இருதய நோய், இருதய ரத்த நாளங்கள் நலிவுற்றன.

ஆகவே, இனி அதிகம் பேசினால் ஆபத்து என்று மருத்துவர்கள் எச்சரிக்கை மணி அடித்தனர்.

ஆனால், பொதுநலனே தன் வாழ்க்கை அலட்சியமாகக் கொண்ட இந்த அமெரிக்கப் பெரியார், என் உடல் இந்த மண்ணிலகில் இருக்கும் வரை நல்லறிவினை மக்கள் பெறச் செய்வதே, நாட்டு மக்கள் நல்லறிவும், பகுத்தறிவும் பெற்று மடமையை ஒழித்து, நல்வாழ்வு வாழச் செய்ய உழைப்பதே என்று உறுதிபூண்டார்.

என் வாழ்நாள் சொற்ப நாள்களே ஆயினும் சரியே, அந்தச் சொற்ப நாள்களையும் பொது நலப் பணிக்கே செயல்படுத்துவேன் என்று இறங்கினார்.

தனக்கு மருத்துவம் செய்த மருத்துவரிடம் ஒரு விசித்திர உறுதி மொழி பெற்றார்.

தனது உடல்நிலை பற்றி வெளியில் - குறிப்பாகத் தன் குடும்பத் தாரிடம் கூறவேண்டாம் என்று மருத்துவரிடம் உறுதிமொழி பெற்றார்.

எனவே, மருத்துவரும் இந்தப் பகுத்தறிவு மேதையின் விருப்பத்திற்கு இணங்கி அவருடைய நோயைப்பற்றி வெளியில் சொல்வதில்லை என்று உறுதி அளித்தார்.

1899 ஆம் ஆண்டு ஜூலை மாதம் 20ஆம் நாள் காலை 10.30 மணிக்கு நான்

கொஞ்ச நேரம் தூங்க வேண்டும்; தூங்கி எழுந்தவுடன் வால்ஸ்டனுடன் விளையாட வருவதாகத் தெரிவியுங்கள்! என்று சொல்லிவிட்டுப் படுக்கச் சென்றவருடன்- மனைவியாரும் உடன் சென்று- அவர் தூங்கும் வேளையில் படுக்கை அருகிலேயே அமர்ந்திருந்தார்.

பன்னிரண்டேகால் மணிக்குப் படுக்கையிலிருந்து எழுந்து நாற்காலியில் சென்று அமர்ந்தார். மனைவியுடன் பேசிக்கொண்டே நாற்காலியில் சாய்ந்து கண்களை மூடிய அவர் கண்கள் ஒரேயடியாக மூடி விட்டார்.

ஒருவர் இறந்ததும் வழக்கமாகக் கிறித்துவக் குடும்பங்களில் அழைக்கப்படும் மதத் தரகர்கள் யாரும் அழைக்கப்படவில்லை.

மோட்சம் கேட்க கொடுப்பதாகக் கடவுளுக்கு அறிமுகம் செய்து வைப்பதாகப் புளுகிடும் எந்த வேத பாராயணமும் நடத்தப்படவில்லை. அவருடைய உடலை அறையில் கிடத்தி, கடவுள் கண்ணுக்கு அறிமுகம் செய்யவில்லை.

வால்ஸ்டன் மாளிகையிலேயே அவர் உயிர் துறந்த அதே மேல் மாடி அறையிலேயே அவருடைய உடல் தூய உடையுடுத்திக் கிடத்தப்பட்டிருந்தது.

1899 ஜூலை 25 ஆம் நாள் அவருடைய நண்பர்களும், அவருடைய பகுத்தறிவுத் தோழர்களுமான 34 பேர்களும், குடும்பத்தினரும் கூடியிருந்தனர்.

பேராசிரியர் ஜான் கிளார்க் ரிவாத் என்பவர் சுதந்திரவாதியின் அறிக்கை என்பதையும், மேஜர் ஆர்லண்டோ ஜேஸ் மித் என்பவர் எனது மதம் அல்லது அறிவியலின் சிறப்பு என்பதையும், லங்ஜாய் என்பவர் பென்சி இங்கர்சாலுக்குப் பாராட்டு என்ற உரையையும் படித்தனர். இவை அனைத்தும் இங்கர்சாலின் எழுத்தோவியங்கள்.

1899 ஜூலை 27 ஆம் நாள் வியாழனன்று இங்கர்சாலின் உடல் புதைக்கப்படாமல் சுடுகாட்டில் எரி யூட்டப்பெற்றது.

அவருடைய அஸ்தியை குடும்பத்தினர் திரட்டிக்கொண்டு அவர் வாழ்ந்த வால்ஸ்டன் மாளிகைக்குத் திரும்பினர்.

சித்திரப் பூ வேலைகள் செய்யப் பட்ட வெண்கலக் குடத்தில் அந்த அஸ்தி அடக்கம் செய்யப்பட்டது.

இந்தக் குடத்தின் மீது இந்தக் குடத்தில் அவரது அஸ்தி _ எங்கள் உள்ளத்தில் அவரது நினைவு என்றும், ராபர்ட் இங்கர்சால் என்றும் பொறிக்கப்பட்டிருந்தது.

அவருடைய துணைவி அமீலியா இங்கர்சால் இயற்கை எய்திய பின்னரும், இதே போல் அவருடைய அஸ்தியும் வெண்கலக் குடத்தில் வைக்கப்பட்டது.

இந்த இருவரின் அஸ்திகளும் இன்றும் அமெரிக்காவில் _ முதுபெரும் நகரான ஆர்லிங்டன் கல்லறை விடுதியில் பளிங்குக் கற்களால் அமைக்கப்பட்ட நினைவுக் கூடத்தில் இருந்து வருகின்றன. இங்கர்சாலின் அறிவொளி நூல்கள் உலகு எங்கும் பரவியுள்ளன.

நாத்திகர் மீது ஆத்திகருக்கு ஏற்பட்ட அக்கரை

அமெரிக்காவில் சர்ச்சைக்குரிய நாத்திகராக விளங்கியவர் ராபர்ட் கிரீன் இங்கர்சால்.

அவர் மிகச் சிறந்த பேச்சாளர். அவருடைய பேச்சுத் திறமையால் கவர்ப்பட்டு ஆத்திகர்களும் பல்லாயிரக் கணக்கில் அவர் பேச்சைக் கேட்கக் கூடுவார்கள்.

அவருடைய சொற்பொழிவைக் கேட்க கட்டணம் உண்டு. இருந்தும் அவர் எங்கு பேசினாலும் மண்டபங்கள் நிரம்பி வழியும்.

பேச்சின் மூலம் அவருக்கு வந்த வருமான அமெரிக்க ஜனாதிபதியின் வருமானத்தைப் போல் இரண்டு மடங்கு என்று சொல்வார்கள்.

இங்கர் சால் பைபிளை கடுமையாகத் தாக்குவார். மூடப் பழக்க வழங்கல்களுக்கு அவர் பரம எதிரி. இருந்தும் மத போதகர்கள் பலர் அவருக்கு நல்ல நண்பர்களாக இருந்தார்கள்.

வயதான பாதிரியார் ஒருவர் மரணப் படுக்கையில் இருந்தார். இங்கர்சாலை தான் கட்டாயம் பார்க்க வேண்டும் என்று சொல்லியனுப்பினார்.

இங்கர்சாலும் அவரைச் சென்று பார்த்து அளவளாவிக்கொண்டிருந்தார்.

இங்கர்சால் சொன்னார். "என்னைவிடத் தங்களுக்கு எத்தனையோ நெருக்கமான ஆத்திக நண்பர்கள் இருக்கும் போது- இறுதி மூச்சோடு போராடிக் கொண்டிருக்கும் தருணத்தில்- நாத்திகரனான என்னை நீங்கள் அன்புடன் அழைத்து உரையாடுவது எனக்கு மகிழ்ச்சியைத் தருகிறது"

பாதிரியார் சொன்னார்.

"காரணம் வெறொன்றுமில்லை. அவர்கள் எல்லோரும் தெய்வ நம்பிக்கை உடையவர்கள். சொர்க்கத்தில் அவர்களைச் சந்திக் முடியும் என்கிற நம்பிக்கை எனக்கு இருக்கிறது. நீங்கள் நாத்திகர். உங்களை அங்கே சந்திக்க வழியில்லை. மரணம் அடைவதற்கு முன் உங்களைப் பார்க்க வேண்டும் என்ற எண்ணினேன். பார்த்துவிட்டேன்."

இங்கர்சால் பாதிரியாரின் பேச்சை ரசித்து வாய்விட்டுச் சிரித்தார். சொர்க்கம் நரகம் என்ன என்று தெரியாத, பாதிரியாரின் மூட நம்பிக்கையை நினைத்தும் சிரித்தார் இங்கர்சால்.

சொர்க்கம் நரகம் என்றால் என்ன? [வேதாத்திரி மகரிசி](#) விடை தருகிறார்.

சொர்க்கமும் நரகமும் எங்கோ இருக்கிற தனித்தனி இடமல்ல. பூமியில் வாழ்வாங்கு வாழக்கிறபோது வருகிற இன்பமே சொர்க்கம். அவ்வாறு வாழாதபோது வருகிற துன்பமே நரகம்.

["உருவம் வரைக்கும் குறுகிநின்ற](#)

உணர்ச்சி நிலையெ நர-அகமாம்.

அருவ மென்றும் பேரண்டம்

அறிந்த நிலையே சுவர்-அகமாம். பெருமையுள

விண் என்ற அணுவறிந்தோன்

விண்ணவனாம். ஆராய்ந்து

விண்கடந்து. வான் அறிந்த

விவேகியே வானவனாம்.” (மா.ம.பக.21)

இங்கர்சாலும் வேதாத்திரியும்

பகுத்தறிவு ஏன் எனச் சிந்தித்தவர் இங்கர்சால். மாணுடத்தை பகுத்தறிவுப் பாதையில் அழைத்துச் சென்றவர் வேதாத்திரி.

அறிவுக்கு கோயில் அமைத்த முதல் ஆன்மீகவாதி வேதாத்திரி மகரிசியே.



பகுத்தறிவு எனப்படுவது பொருட்களின் நிகழ்வுகளின் கருத்துக்களின் கூறுகளை அவதானித்து, ஆய்ந்து அவற்றின் இயல்புகளில் இருந்து ஆதாரபூர்வமாக புறவய நோக்கில் நிரூபிக்கப் படக்கூடிய முடிவுகளை முன்வைக்கும் வழிமுறையையும் அதை ஏதுவாக்கும் மனித அறிவு ஆற்றலையும் குறிக்கின்றது.

பகுத்தறிவின் நோக்கம் மெய்ப்பொருளை அல்லது உண்மையக் கண்டறிவதே.

”பகுத்தறிவின் உயர்வினிலே பலப்பலவும் பேசுகின்றீர்!

வகுப்புவெறி நெஞ்சத்தில் வைத்திருத்தல் முரணன்றோ?

சிந்தனையாளர் என்று சீர்திருத்தம் பேசுகின்றீர்!

எந்தவிதக் காலாச்சாரம் எவருக்குத் தனிஉடைமை? (மா.ம.)

என்று போலி பகுத்தறிவாதிகளின் முகத்திரையை கிழிக்கின்றார் வேதாத்திரி மகரிசி.



”கடவுள்கள் கோயில்கள்” என்ற இங்கர்சாலின் இந்தப் புத்தகத்தில்.....

கடவுள்களையும், தேவதைகளையும், பேய் பிசாசு, பூதங்கள் இவைகளையும் அழித்துவிடுவது மாத்திரம் எங்கள் எண்ணமல்ல; முடிவுமல்ல. அவை ஒரு சாதாரணமான காரியமாகும்.

ஆனால் மனிதன் சுகமாக வாழவேண்டும், அவன் இன்ப வாழ்வு வாழ வழிகோல வேண்டும் என்பதுதான் எங்களின் மிக மிக உயர்ந்த உன்னதமான கொள்கையாகும்.

அதற்காகத்தான் துணிவுடன் நாங்கள் தொண்டு செய்ய முற்பட்டோம். எங்கள் கருத்தும் அதுதான். எங்கள் செயல்களும் அதற்கே பயன்படும்! என்பதை நீங்கள் அறிந்து கொள்ளவேண்டும்.

இன்றுள்ள மக்கள் சமுதாயம் எப்படி இருக்கிறது. ஒரு பக்கத்தில் கோடிசுவரர்களுக்கு பிரபுக்கள் என்ற பட்டம் சூட்டி வைத்துக் கொண்டிருக்கிறது.

மற்றொரு பக்கத்தில் உடல் மெலிந்து, கண் குழிவிழுந்து, ஓடு தாங்கி நிற்கும் மக்களுக்கு பிச்சைகாரர்கள் என்ற பட்டம் சூட்டி வைத்துக்கொண்டிருக்கிறது.

ஒரு பக்கம் பண பலம் கொண்ட சோம்பலையும், மற்றொரு பக்கம், பண பலம் இல்லாத பஞ்சமுற்ற தொழிலையும் வைத்துக்கொண்டிருகிறது.

ஒரு பக்கம் உண்மைக்கு கிழிந்து போன கந்தை தந்தும், மற்றொரு பக்கம் மூடநம்பிக்கைக்கு பட்டும், அணிகலன்களும், பொன்முடியும் அணிவித்து அதை நாளுக்கு நாள் வளர்த்துக் கொண்டு வருகிறது.

இவைகள் ஒழியும் காலத்தை நாங்கள் மிக விரைவில் மிக மிக ஆவலுடன் எதிர்பார்க்கிறோம். அந்த காலத்தை காண எங்களால் முடிந்த முயற்சிகளை எடுத்துக் கொள்கிறோம்.

இப்படியாக சொல்லும் இங்கர்சால் அவர்கள் கடைசியாக கீழ்க்கண்ட ஒரு வேண்டுகோளையும் நமக்கு வைக்கிறார்.

கடைசியாக ஒரு வேண்டுகோள். அறிவு ஆட்சி செலுத்தும் அந்த நல்ல காலம் சீக்கிரமே உண்டாக நீங்கள் உங்களால் முடிந்ததை செய்ய முற்படவேண்டும்

உங்களின் குழந்தைகளுக்கு மூட நம்பிக்கை என்ற நஞ்சு கலக்காதீர்கள். அறிவு அமுதை ஊட்டுங்கள். வாலிபர்கள் இந்த அறிவு அமுதை கண்மூடி வழக்கங்களை பின்பற்றும் பழமை விரும்பிகளுக்கு அளியுங்கள்.

இவ்விதம் ஒவ்வொரு தனி மனிதனும், செய்யவேண்டும். இதை விட நாம் இந்த காலத்தில் செய்ய வேண்டிய முக்கிய வேலை கிடையாது.

ஆகவே அறிவாளியை உலகெல்லாம், மூலை முடுக்களிலெல்லாம் பரப்புங்கள்! இதை உங்கள் உயர்ந்த கடமை என்ற கருத்துடன் பணியாற்றுவதன் மூலம் அறியாமை நிரம்பிய, அர்த்தமற்ற கட்டுப்பாடுகள் நிரம்பிய, மூடத்தனம் நிரம்பிய, கண்மூடித்தனங்கள் நிரம்பிய உலகை சீர்திருத்துங்கள். அறிவு, ஆராய்ச்சி, அனுபவம் என்னும் இம்முன்றையும் மறவாதீர்கள். உரிமையுடன் வாழுங்கள்!.

என்று ஆணித்தரமாக மானுடத்திற்கு உபதேசித்து முடிக்கிறார் இங்கர்சால் அவர்கள்.

இது போல கடவுள் மற்றும் கோவில்கள் தோற்றம் பற்றியும் அதனால் பிழைப்பு நடத்தும் கூட்டம் பற்றியும் பல நல்ல அறிவுப்பூர்வமான கேள்விகளையும் அதன் மூலமாக நல்ல சிந்தனைகளையும் நம்மிடம் தூண்டுகிறார். அனைவரும் இந்த நூலினை வாங்கி பயனடையுங்கள்.

இதுபோன்ற நல்ல நூலின் மூலமாக மழுங்கி இருக்கும் பகுத்தறிவை சாணைபிடித்து சாஸ்திரம்,சாதி,மதம், மூடநம்பிக்கைகள் மற்றும் இவை அனைத்துக்கும் ஆணிவேராக இருக்கும் கடவுள் ஆகியவைகளை ஒழிப்போம். சமத்துவத்தை நிலைநாட்டுவோம்.

கருத்து எனும் ஆயுதம் ஏந்தி கடவுள் மற்றும் மதம் என்னும் மரபினை உடைத்தெறிந்து கேள்விக்கணைகளால் மதவாதிகளின் அரிதாரங்களை அம்பலமாகியவர் இங்கர்சால்.

தான் சார்ந்த கிறித்துவ மதத்தின் மீது கடும் தாக்குதல் தொடுத்த ராபர்ட் கீரின் இங்கர்சால் என்றழைக்கப்பட்ட இங்கர்சால் உலக பகுத்தறிவு இயக்கத்தின் முன்னோடிகளில் ஒருவராவார்.

இந்த நூலின் மூலமாக, அருமையான செய்திகள் மற்றும் தர்க்க ரீதியான விளக்கங்களை இங்கர்சால் அவர்கள் நம்மிடம் தந்துள்ளார். 159 பக்கங்களை கொண்ட இந்த நூலிலிருந்து இதோ சில பகுதிகளை இங்கே பார்ப்போம்.

"கடவுள் எப்படிப்பட்டவர் தெரியுமா?" என்று ஆரம்பிக்கும் முதல் பக்கத்தில், கடவுள் மனிதனுடைய கற்பனை. அவனால் கற்பனை செய்யப்பட்டவர் தான் கடவுள்.



ஆனால் அந்தக் கடவுள்கள் எப்படிப்பட்டவர்கள் என்பது தெரியுமா? அவரிடம் அன்பு காட்டினாள் ஆதரவு காட்டுவார். துவேசித்தால் விரோதிகள் என்று கருதுகிறார்

இது மட்டுமா! அந்தக் கடவுள்கள் அதிகாரம் உள்ளவர்களின் பக்கபலமாயும், வலிமையுள்ளவர்களை ஆதரித்துக்கொண்டும் தான் இருந்திருக்கிறார்கள்.

இதோடு மட்டுமல்லாமல் அந்த கடவுள்கள் தங்களுக்கென்று ஒரு கூட்டத்தை சேர்த்துக்கொண்டன.

அவர்களுக்கு அர்ச்சகர்கள், ஆச்சாரியர்கள், குருக்கள் என்றும் பெயரிட்டன.

இந்த பெரிய கூட்டத்தினரையும், தன்னையும் ஏழை மக்கள் தான் காப்பாற்ற வேண்டும் என்று கட்டளையிட்டுள்ளன. ஏன்? வற்புறுத்தியும் வந்திருக்கின்றன.

இந்தக் கடவுள்களால் தாங்கள் உண்டாக்கிய உலகம் உருண்டையா? அல்லது தட்டையா என்பதும் புரிந்து கொள்ள முடியவில்லை. கண்ணை மூடிக்கொண்டு இந்த உலகம் தட்டை என்று தவறாக கருதி வந்தன.

எனவேதான் கலிலியோ என்ற சாதாரண மனிதன் 1632 - ஆம் ஆண்டு அவனின் ஆராய்ச்சி நூலாகிய "உலக அமைப்பு" என்ற புத்தகத்திற்காக ஆலயவாசிகளால் கைது செய்யப்பட்டான்.

கொடும் சிறையில் அடைக்கப்பட்டான். முழங்கால் மண்டியிட்டு, பைபிளைக் கையிலேந்தி தான் செய்த குற்றத்திற்காக மன்னிப்பு கேட்குமாறு பலவந்தப்படுத்தப் பட்டான்.

ஒரு நாளல்ல; இரு நாட்களல்ல; பத்து பெரிய வருடங்கள் சிறையில் அடைக்கப்பட்டு சித்திரவதை அனுபவித்தான்; இறந்தான்.

அவனுக்கு விடுதலை வாங்கித்தர மரணம்தான் மனமிரங்கியது. அவன் இறந்த பிறகும் கூட ஆலய வேந்தர்கள், புனித மானவர்கள் கலிலியோவின் உயிரற்ற உடம்பை எல்லோரையும் புதைக்கும் மயானத்தில் புதைக்கக் கூட அனுமதிக்கவில்லை.

மதத்தின் பெயரால் எவளவு துன்பங்கள் இழைக்கப்பட்டன. எவ்வளவு கொடுமைகள் செய்தனர். ஆனால் அவர்கள் முயற்சி பலன் தந்ததா?

பயத்தை காட்டி, பல வந்தத்தை பிரயோகித்து, மிரட்டி மனத்தின் எண்ணங்களை கட்டிப்போட்டுவிடலாம் என்று நினைத்தார்களே, அது என்னவாயிற்று? பயம் காட்டி மனதை அடக்க முடியாது என்பதை நிரூபித்து விட்டதல்லவா?.

இப்படி பட்ட ஒரு வக்கிரமான, மடமை நிறைந்தவர்கள் தான் கடவுள்களையும் கோவில்களையும் உருவாக்கியவர்கள் என்கிறார் இங்கர்சால்.

இங்கர்சால் அவர்கள் கண்டிப்பதோடு நின்று விடாமல், மேலும் இவ்வாறு சொல்லுகிறார்

நாங்கள் எல்லா துறைகளிலும் முயன்று எல்லா பிரச்சனைகளையும் தீர்த்துவிட்டோம் என்றோ, எங்கள் முடிவுதான் சரி என்றோ சொல்லமாட்டோம், சொன்னதில்லை.

பின்னர் என்ன சொல்லுகிறோம் என்றால் **கடவுள்களை கண்டு பயப்படுவதை விட நம்மை போன்ற மக்களிடம் அன்பு காட்டுவது மிக மிக சிறந்தது என்கிறோம்**

வேதாத்திரி மகரிசி அவர்கள் கடவுள் நிலையை மிகத் தெளிவாக எடுத்துரைக்கிறார்.

”எல்லாம் வல்ல தெய்வம் அது எங்கும் உள்ளது நீக்கமற

சொல்லால் மட்டும் நம்பாதே சுயமாய் சிந்தித்தே தெளிவாய்
வல்லாய் உடலில் இயக்கமவன் வாழ்வில் உயிரில் அறிவும் அவன்
கல்லார் கற்றார் செயல் விளைவாய்க் காணும் இன்பத் துன்பம் அவன்
அவனின் இயக்கம் அணு ஆற்றல் அணுவின் சுட்டுப் பக்குவம் நீ
அவனில் தான் நீ, உன்னில் அவன் அவன் யார், நீ யார் பிரிவேது
அவனை மறந்தால் நீ சிறியோன் அவனை அறிந்தால் நீ பெரியோன்
அவன் நீ ஒன்யாய் அறிந்த இடம் அறிவு முழுமை அது முக்தி” (ஞாக.2)
இதைவிட கடவுள் தன்மையை விளக்க வேண்டியதில்லை.

”கடவுளை வணங்கும்போது கருத்தினை உற்றுப்பார்” கடவுளாக நீயே
காட்சி தருவாய்” என்றும் கூறுகிறார் வேதாத்திரியார்.

”கடவுளை வணங்கும் போது,

கருத்தினை உற்றுப் பார் நீ!

கடவுளாய்க் கருத்தே நிற்கும்

காட்சியைக் காண்பாய் ஆங்கே.” (மா.ம.பக.1)

என்று கூறும் வேதாத்திரியார், கட-உள், அதாவது உள் – கட, உள்ளே
கடந்து செல், என்று கடவுளுக்கு விளக்கம் தருகிறார்.

”பணத்தைக் கொடுப்பவன் கடவுள் என்கிறீர்,

படைத்தவன் மனிதனே, கொடுப்பவன் கடவுளோ?”

என்று தற்கால மனிதரின் நிலையை எண்ணி வருந்துகிறார்
வேதாத்திரியார்.

அண்டத்தும் பிண்டத்தும் கடவுளையே காணலாம் என்கிறார்
வேதாத்திரி மகரிசி.

”அண்டத்தில் கடவுளாய்

அழைக்கப்படுபவன்

பிண்டத்தில் உயிரெனப்

பேசப் படுகின்றான்.

கண்டத்தின் மேலே

கருவில் நிலைத்தவன்

அண்டத்தும் பிண்டத்தும்

அவனையே காண்கின்றான்” (மா.ம.பக.9)

சமூக மேம்பாடு குறித்த வேதாத்திரியின் நன்னோக்கம் தேவையற்ற
சடங்குகள், போட்டி விளையாட்டுக்கள், சமய திருவிழாக்கள்
ஆகியவற்றின் அவசியம் குறித்து அறிவுப் பூர்வமாகச் சிந்திக்கிறது.

இதனால், பலவற்றில் கட்டுப்பாடும் மாற்றங்களின் தேவைப் பற்றியும்
மகரிசி வலியுறுத்துகின்றார்.

”மாற்றம் என்பது மானுட தத்துவம்” என்ற சான்றோர்களின்
கூற்று இங்கு நினைவு கூறத்தக்கதாகும்.

பெரும் திருவிழாக்களில் ஏற்படும் பொருளாதார நெருக்கடியை
இனம்காட்டி, அவற்றை தவிர்த்து, ஆக்கப்பூர்வமான செலவுகளை
வழிகாட்டுவதோடு நிதி வளத்தைச் சேமிக்குமாறு அறிவுறுத்துகிறார்

கடவுளின் பெயரைச் சொல்லி சமயத் திருவிழாக்களையும் நடைமுறைச் சடங்குகளையும் நடத்தி அதிகளவு பணத்தை வீணாக்குகிறார்கள்.

இதெல்லாம் தவிர்க்கப்பட்டால் பெருமளவு மனித ஆற்றலையும் நாட்டின் நிதி வளத்தையும் சேமிக்கலாம். .

இறைவனுக்காக நடத்தப்படும் பெரிய படையல்கள் தேவையில்லை. இறைவனுக்கு உடலுமில்லை. குடலுமில்லை.

எனவே கடவுளுக்கு மனிதன் உணவு கொடுக்க வேண்டியதில்லை. கடவுளுக்கு அலங்காரங்கள், விலையுயர்ந்த நகைகள் அணிவிப்பதும் தேவையில்லை.

கடவுளுக்குத் திருமணம் செய்து வைப்பது போன்ற விழாக்கள் பணத்தை வீணாக்கும் கேலிக்கூத்தை நிறுத்தி அனைத்துச் சமயத்தலைவர்களும் ஒன்று கூடி மக்கள் புரிந்து கொள்ளும் விதத்தில் எல்லாம் வல்ல இறைவனின் இறைநிலை பற்றிய ஒரு தெளிவான பொதுக் கருத்தை உருவாக்க வேண்டும்.

வேதாத்திரியத்தில் கடவுளுக்கு ரூபமும் கிடையாது. ஆண் பெண் நாமமும் கிடையாது. அறிவு என்பது கடவுளின் பெயரல்ல, அறிவு , ஆற்றல் என்பதும் கடவுளின் தன்மைகளாகும்.

வெளி என்பது கடவுளின் பெயரல்ல. வெளியெங்கும் வற்றாயிருப்பாக இருப்பது அதன் தன்மை.

மதங்களும் சமயங்களும் பலப்பல ரூபங்களாலும், நாமங்களாலும் பலப்பல தெய்வங்களை உருவாக்கின.

ஆனால் வேதாத்திரியோ ஒரே கடவுளின் பலப்பல தன்மைளை எடுத்துரைக்கிறார்.

கடவுள் அறிவாக அனைத்திலும் இயங்கிக் கொண்டு இருக்கிறது. நாம் எந்த உருவத்தை கடவுள் என்று வழிபட்டாலும் நம்முடைய அறிவைக் கொண்டு அந்த உருவம் இருக்கும் நம் கருமையத்தையே நாம் வழிபடுகிறோம்.

எனவே நம்முடைய அறிவைத்தான் வணங்குகிறோம். அதுவே தான் கடவுள். இதனை வேதாத்திரியார்,

”இறைநிலையே அறிவாக இருக்கும்போது,

இவ்வறிவைச் சிலை வடிவத் தெல்லை கட்டி

குறைபோக்கும் பொருள்,புகழ், செல்வாக்கு வேண்டியும்

கும்பிட்டுப் பலன்கண்ட வரையில் போதும்,

நிறைநிலைக்கு அறிவு விரிந்துள்ளமை காண

நேர்வழியாம் அகத்தவத்தைக் குருவால் பெற்று

முறையாகப் பயின்றுன்னில் இறையைத் தேற,

முனைந்திடுவீர் காலம் வீணாக்க வேண்டாம்.” (ஞா.க.1332)

என்று குறிப்பிடுகிறார்.

வேதாத்திரியார் ”வற்றாயிருப்பு, பேராற்றல், பேரறிவு , காலம் எனும் வளம் நான்கும் ஒன்றிணைந்த பெருவெளியே தெய்வமாம்” என்று தெய்வத்தின் நான்கு வளங்களைச் சுட்டிக் காட்டுகிறார்.

கிறிஸ்துவ சமயத்தில்- - - - -

”கடவுளின் ஆட்சி உனதுள்ளேயே இருக்கிறது என்ற இயேசுநாதர் சொன்னார்.

இதே கருத்தை

வானுக்குள் ஈசனைத் தேடும் மருளர் காள்

உனக்குள் ஈசன் ஒளிந்திருந்தானே”

என்று திருமுலரும் கூறுகிறார்.

உலகில் இன்றைய பல்வேறு பிரச்சனைகளுக்கு அடிப்படைக் காரணமாக விளங்குவது மதம். உலக அளவில்பல்வேறு வன்முறைகள் இன்று மதங்களை மையமாகக் கொண்டே நடைபெறுகின்றன

” மனிதன் வாழவேண்டுமானால், மனிதன் முன்னேற வேண்டுமானால் மதத்தை அழித்தாக வேண்டும்” என்ற இங்கர்சாலின் அறிவுரைகளும், .”மனுசன் நன்னாயிருந்தால் மதி” என்று நாராயண குருவின் வார்த்தைகளும் இன்று வலுவிழந்து விட்டது.

மதம், குறித்துப் பல்வேறு புதிய கருத்தாக்கங்களை முன் வைக்கும் வேதாத்திரி, மதம் என்பது சிந்தனையாளர்களின் அனுபவத் தொகுப்பு என்றும், மதத்திற்கும் எந்தவொரு கடவுள் பெயரும் கிடையாது என்று சொல்கிறார்.

இங்கர்சால், வேதாத்திரியார் பகுத்தறிவுக் கொள்கைகள் ஒரே தடத்தில்தான் பயணிக்கின்றன.

மூடநம்பிக்கையை வேரறுத்தவர்கள்.

மூடநம்பிக்கை மனித இரத்தத்தைச் சிந்தச் செய்கிறது; விஞ்ஞானம் அறிவு வெளிச்சம் தருகிறது - என்பார் **இங்கர்சால்**.

காரணத்தையும், விளைவுகளையும் அறியாமல் பின்பற்றப்படுகின்ற ஒரு சடங்கு அல்லது பழக்கம் மூடப்பழக்கம்” என்பார் **வேதாத்திரி மகரிசி**.

எந்த நூலும் தெய்வீகமானது அல்ல!

எந்த நூலும் தெய்வீகமானது என்ற நான் நம்புவதில்லை. அநேக நூல்களிலுள்ள அநேக செய்திகள் உண்மை. பெருமாபாலான கருத்துக்கள் பொய்யானவை! இந்த பொது விதிக்கு வேதம் மட்டும் விதிவிலக்கல்ல என்பார் **இங்கர்சால்**.

“ஓதிக்கொண்டிருப்பதற்காக வேதம் தோற்றுவிக்கப்படவில்லை. அதன் உட்கருத்தை உணர்வது ஒழுகுவதற்காகவே வகுக்கப்பட்டது” என்பார் வேதாத்திரி மகரிசி.

குடும்பங்கள் குடும்பங்கள் குடும்பங்கள்

“பல நல்ல குடும்பங்கள் ஒன்று சேர்ந்ததுதான் ஒரு நல்ல அரசாங்கம். ஆண்கள் மரங்கள், பெண்கள் அம்மரத்தை ஆதாரமாகக் கொண்டு சுற்றிப் படரும் கொடிகள். குழந்தைகள் அக்கொடிகளில் குலுங்கியாடும் நறுமண மலர்கள் என்பார் **இங்கர்சால்**.

“இந்தப் பேருலகம் சத்திரம் போன்றது. பிறக்கும் ஒவ்வொருவரும் உலகம் என்ற சத்திரத்தில் தங்குகிறோம். நாம் குடிபுகும் அறையில் முன்னமே சிலர் இருந்தார்கள். பிறகும் சிலர் வந்து சேர்கிறார்கள். இதுவே குடும்பம். அவரவர்கள் தங்க வேண்டிய காலம் முடிந்தவுடன் புறப்பட்டு இயற்கையோடு கலந்து விடுகிறார்கள்.” என்பது **வேதாத்திரியம்**.

நண்பர்களைத் தெரிந்து கொள்வது எப்படி?

“வளமான காலத்தில் நண்பர்கள் நம்மைத் தெரிந்து கொள்வர்; வறுமைக் காலத்தில் நாம் நண்பர்களைத் தெரிந்து கொள்கின்றோம்” என்பார் **இங்கர்சால்**.

– வஞ்சகர் எதிரிகளாய் வந்துவிட்டால் வியப்பில்லை. நண்பர்கள் வஞ்சகராய் வளர்ந்தால்தான் பெருந்தொல்லை” – என்பார் **வேதாத்திரி மகரிசி**.

கண்ணியமும் நேர்மையும்

- கண்ணியமும் நேர்மையும் நம் இரு கண்கள் - என்பார்
இங்கர்சால்

- வாழ்நாள் முழுதும் மகிழ்ச்சியாக இருக்க நேர்மையை மட்டும்
பின்பற்று- என்பார் **வேதாத்திரி மகரிசி.**

பெண்கள் ஒரு சிறப்புநிலையுடையவர்கள்

அநேக தலை முறைகளாக ஆண்கள் அடிமைகளாகவும் அந்த
அடிமைகளின் அடிமைகளாகப் பெண்களும் இருந்து வந்தார்கள் என்பது
நமக்குத் தெரியும்.

பெண்களுக்குத் தாய்மார்களுக்குச் சுதந்திரம் தர வேண்டுமென்பது
மனித சமுதாயத்தின் அதி முக்கியமான லட்சியமாகும்” என்பார்
இங்கர்சால்

- ஆண்களுக்கு பெண்கள் அடிமையும் அல்லர். உணர்ந்தவர்களும்
அல்லர். ஆனால் இயற்கையமைப்பாலும் சமுதாய அமைப்பிலும்...

பெண்கள் ஒரு சிறப்புநிலையுடையவர்கள் என்பதை அனைவரும்
உணர்ந்து ஆண்களும் பெண்களும் ஒருங்கிணைந்த உயர்கருத்தில்
வாழ வேண்டும்” என்பார் **வேதாத்திரி மகரிசி.**

உண்மை என்பது ஒப்புமை இல்லாதது -

உண்மைதான் இந்த உலகின் அறிவுச் செல்வம். உண்மை

முன்னேற்றத்தின் அடித்தளம்; சுவர்கள்; அழகிய கட்டடம்.

உண்மை இன்பத்தின் தாய். உண்மை மனிதனை நாகரிகமாக்கு கிறது;
தூய்மையாக்குகிறது. மனிதனுக்கு தைரியம் அளிக்கிறது.

உண்மைதான் பகுத்தறிவுவாதி யின் வாளும், கேடயமும் என்பது
இங்கர்சால் வாக்காகும்.

உண்மை என்பது ஒப்புமை இல்லாதது. அது முழுமையானது-
என்பது வேதாத்திரியம்.

சமூகத்தின் மூலக்கூறுகளான தனிமனிதன், பெண், தொழிலாளி,
ஆட்சி, மதம், கடவுள், சடங்கு. பொருளாதாரம், ஆன்மீகம் என
எல்லா நிலைகளிலும் புகுந்து, அங்குக் குவிந்து கிடக்கின்ற
குப்பைகளை அகற்றி, தங்கள் புதிய புரட்சிக் கருத்துக்களால் சமூக
நறுமணம் கமழ இங்கர்சாலும் வேதாத்திரியும் விழைகின்றார்கள்

பகுத்தறிவாளர்களாகிய நாம் வேதாத்திரி மகரிசி, அறிஞர் இங்கர்சால்
ஆகியோரின் பொன்மொழிகளை உள்ளத்தில் பதிய வைத்து வாழ்க்கைப்
பாதையில் ஆனந்தமாக பயணம் செய்வோமாக!

துணைநின்ற நூல்கள்

1. அன்பொளி மாத இதழ்கள் வேதாத்திரி மகரிசி.
2. ஞானக்களஞ்சியம், வேதாத்திரி மகரிசி.
3. உலக சமாதானம், வேதாத்திரி மகரிசி
4. வேதாத்திரி மகரிசியின் பொன்மொழிகள் 5000 அருள்நிதி
மன்னார்குடி பானுகுமார்.
5. மாக்கோலமாய் விளைந்த மதிவிருந்து, வேதாத்திரி மகரிசி.
6. பேரறிஞர் இங்கர்சால் சிந்தகைளும் வரலாறும்..தமிழ்பிரியன்
7. [Atheist Truth Vs. Religion's Ghosts by Robert Ingersoll](#)
8. [Best of Robert Ingersoll: Selections from His Writings and Speeches by Robert Green Ingersoll](#)
9. [Faith or Agnosticism: The Field Ingersol Debate by Henry M. Field, Robert G. Ingersoll](#)
10. [The gods, and other lectures by Robert Green Ingersoll](#)
11. [Ingersoll the Magnificent by Robert G. Ingersoll, Joseph Lewis](#)

12. Ingersoll: immortal infidel by Robert Green Ingersoll
13. On the Gods and Others Essays by Robert G. Ingersoll Hardcover
14. Reason, Tolerance, and Christianity: The Ingersoll Debates by Robert G. Ingersoll
15. Works by Robert Ingersoll,
16. The works of Robert G. Ingersoll by Robert Green Ingersoll

மூடநம்பிக்கையை வேறுத்தவர்கள்.

மூடநம்பிக்கை மனித இரத்தத்தைச் சிந்தச் செய்கிறது; விஞ்ஞானம் அறிவு வெளிச்சம் தருகிறது - என்பார் [இங்கர்சால்](#).

காரணத்தையும், விளைவுகளையும் அறியாமல் பின்பற்றப்படுகின்ற ஒரு சடங்கு அல்லது பழக்கம் மூடப்பழக்கம்” என்பார் [வேதாத்திரி மகரிசி](#).

எந்த நூலும் தெய்வீகமானது அல்ல!

எந்த நூலும் தெய்வீகமானது என்ற நான் நம்புவதில்லை. அநேக நூல்களிலுள்ள அநேக செய்திகள் உண்மை. பெருமாபாலான கருத்துக்கள் பொய்யானவை! இந்த பொது விதிக்கு வேதம் மட்டும் விதிவிலக்கல்ல என்பார் [இங்கர்சால்](#).

“ஓதிக்கொண்டிருப்பதற்காக வேதம் தோற்றுவிக்கப்படவில்லை. அதன் உட்கருத்தை உணர்வது ஒழுகுவதற்காகவே வகுக்கப்பட்டது” என்பார் [வேதாத்திரி மகரிசி](#).

குடும்பங்கள் குடும்பங்கள் குடும்பங்கள்

”பல நல்ல குடும்பங்கள் ஒன்று சேர்ந்ததுதான் ஒரு நல்ல அரசாங்கம். ஆண்கள் மரங்கள்,பெண்கள் அம்மரத்தை ஆதாரமாகக் கொண்டு சுற்றிப் படரும் கொடிகள். குழந்தைகள் அக்கொடிகளில் குலுங்கியாடும் நறுமண மலர்கள் என்பார் **இங்கர்சால்.**

”இந்தப் பேருலகம் சத்திரம் போன்றது. பிறக்கும் ஒவ்வொருவரும் உலகம் என்ற சத்திரத்தில் தங்குகிறோம். நாம் குடிபுகும் அறையில் முன்னமே சிலர் இருந்தார்கள். பிறகும் சிலர் வந்து சேர்கிறார்கள். இதுவே குடும்பம். அவரவர்கள் தங்க வேண்டிய காலம் முடிந்தவுடன் புறப்பட்டு இயற்கையோடு கலந்து விடுகிறார்கள்.” என்பது **வேதாத்திரியம்.**

நண்பர்களைத் தெரிந்து கொள்வது எப்படி?

”வளமான காலத்தில் நண்பர்கள் நம்மைத் தெரிந்து கொள்வர்; வறுமைக் காலத்தில் நாம் நண்பர்களைத் தெரிந்து கொள்கின்றோம்” என்பார் **இங்கர்சால்.**

– வஞ்சகர் எதிரிகளாய் வந்துவிட்டால் வியப்பில்லை. நண்பர்கள் வஞ்சகராய் வளர்ந்தால்தான் பெருந்தொல்லை” – என்பார் **வேதாத்திரி மகரிசி.**

கண்ணியமும் நேர்மையும்

- கண்ணியமும் நேர்மையும் நம் இரு கண்கள் - என்பார் **இங்கர்சால்**

– வாழ்நாள் முழுதும் மகிழ்ச்சியாக இருக்க நேர்மையை மட்டும் பின்பற்று- என்பார் **வேதாத்திரி மகரிசி.**

பெண்கள் ஒரு சிறப்புநிலையுடையவர்கள்

அநேக தலை முறைகளாக ஆண்கள் அடிமைகளாகவும் அந்த அடிமைகளின் அடிமைகளாகப் பெண்களும் இருந்து வந்தார்கள் என்பது நமக்குத் தெரியும்.

பெண்களுக்குத் தாய்மார்களுக்குச் சுதந்திரம் தர வேண்டுமென்பது மனித சமுதாயத்தின் அதி முக்கியமான லட்சியமாகும்” என்பார் **இங்கர்சால்**

- ஆண்களுக்கு பெண்கள் அடிமையும் அல்லர். உணர்ந்தவர்களும் அல்லர். ஆனால் இயற்கையமைப்பாலும் சமுதாய அமைப்பிலும்...

பெண்கள்ஒரு சிறப்புநிலையுடையவர்கள் என்பதை அனைவரும் உணர்ந்து ஆண்களும் பெண்களும் ஒருங்கிணைந்த உயர்கருத்தில் வாழ வேண்டும்” என்பார் **வேதாத்திரி மகரிசி**.

உண்மை என்பது ஒப்புமை இல்லாதது -

உண்மைதான் இந்த உலகின் அறிவுச் செல்வம். உண்மை முன்னேற்றத்தின் அடித்தளம்; சுவர்கள்; அழகிய கட்டடம். உண்மை இன்பத்தின் தாய். உண்மை மனிதனை நாகரிகமாக்கு கிறது; தூய்மையாக்குகிறது. மனிதனுக்கு தைரியம் அளிக்கிறது. உண்மைதான் பகுத்தறிவுவாதி யின் வாளும், கேடயமும் என்பது **இங்கர்சால்** வாக்காகும்.

உண்மை என்பது ஒப்புமை இல்லாதது. அது முழுமையானது- என்பது **வேதாத்திரியம்**.

சமூகத்தின் மூலக்கூறுகளான தனிமனிதன், பெண், தொழிலாளி, ஆட்சி, மதம், கடவுள், சடங்கு. பொருளாதாரம், ஆன்மீகம் என எல்லா நிலைகளிலும் புகுந்து, அங்குக் குவிந்து கிடக்கின்ற குப்பைகளை அகற்றி, தங்கள் புதிய புரட்சிக் கருத்துக்களால் சமூக நறுமணம் கமழ இங்கர்சாலும் வேதாத்திரியும் விழைகின்றார்கள்

பகுத்தறிவாளர்களாகிய நாம் வேதாத்திரி மகரிசி, அறிஞர் இங்கர்சால் ஆகியோரின் பொன்மொழிகளை உள்ளத்தில் பதிய வைத்து வாழ்க்கைப் பாதையில் ஆனந்தமாக பயணம் செய்வோமாக!

துணைநின்ற நூல்கள்

1. ஞானக்களஞ்சியம் - வேதாத்திரி மகரிசி
2. வேதாத்திரி மகரசியின் பொன்மொழிகள் 5000 - அருள்நிதி மன்னார்குடி பானுகுமார்
3. தினசரி தியானம் - அருள்நிதி மன்னார்குடி பானுகுமார்
4. மாக்கோலமாய் விளைந்த மதிவிருந்து - வேதாத்திரி மகரிசி
5. அன்பொளி மாத இதழ்கள் - வேதாத்திரி மகரிசி.
6. நம்மை மேம்படுத்தும் எண்ணங்கள் - இங்கர்சால்.
7. பேய் பூதம் பிசாசு அல்லது ஆவிகள்- இங்கர்சால்.
8. நான் நாத்திகவாதி ஆனதேன்- இங்கர்சால்.
9. கடவுள்- இங்கர்சால்.
10. இரண்டு வழிகள்- இங்கர்சால்.
11. மதம் என்றால் என்ன- இங்கர்சால்.
12. வால்டையரின் வாழ்க்கை சரிதம்^L இங்கர்சால்.